

।।श्रीः।।

सिरुवाच्चूर

।।श्रीमधुरकालिकाम्बासुप्रभातम्।।

।।ओम् नमः श्री दक्षिणकालिकायै।।

मातः श्रीमधुराम्बिकाम्ब सिरुवाच्चूर रम्यदेवालये
भक्तानुग्रहकारणाय सततं सिंहाधिरूढे परे ।
भक्तानां स्मरणेन तुष्टहृदये सर्वापदां नाशिनी
मातः श्रीमधुराम्बिके सुविदिते ते सुप्रभातं शिवम् ।।1।।

श्रीमच्छङ्करशङ्करार्यभगवत्पादैः सुसम्पूजिते
तन्मन्त्रैश्च सुमन्त्रिताखिलजनक्षेमप्रदे यन्त्रके ।
राजन्ती सकलेष्टमाशु तनुषे मातेव वात्सल्यतः
मातः श्रीमधुराम्बिके सुललिते ते सुप्रभातं शिवम् ।।2।।

त्वं हैमाद्रिसमुदभवापि च पुनः विन्ध्याद्रिवासा मुदा
श्रीमद्वक्षिणकालिकेति सिरुवाच्चूर नैजरम्यालये ।
भक्ताभीष्टफलप्रदे च नमतां सर्वार्तिसंहारिणी
मातः श्रीमधुराम्बिके भयहरे ते सुप्रभातं शिवम् ।।3।।

अष्टाभिश्च करैः सहेतिसुभगैः शत्रुक्षये दीक्षिते
भक्तानुग्रहणे वराभयकरौ वीरासनं चाश्रिते ।
ज्वालामालिकया प्रदीप्तमतुलं शूलं करे बिभ्रती
मातः श्रीमधुराम्बिके सुमहिते ते सुप्रभातं शिवम् ।। 4 ।।

कोणानां त्रितयेन रम्यसुमहायन्त्रालये दीव्यसे
शक्तीनां नवभिः सुकोणसुगतैः दिक्पालकैः संवृते
स्वीयैः मन्त्रवरैः सुमन्त्रितमहायन्त्रालये दीप्यसे
मातः श्रीमधुराम्बिके अतिमधुरे ते सुप्रभातं शिवम् ।। 5 ।।

लोकानां हितकाम्यया करुणया श्रीकालि हत्वा रिपून्
नानारूपधरं महोग्रमहिषं शुम्भं निशुम्भं तथा ।
रक्ताक्षं शठरक्तजिह्वमपरं चण्डं च मुण्डं क्षणात्
चामुण्डा श्रीमधुराम्बिके विजयसे ते सुप्रभातं शिवम् ।। 6 ।।

त्वं भीतान् दितिजान् सवासवमुखान् देवान् हि संरक्षितुं
शक्तीनां च गणैः सहैव समरे तान् चावधीः दैत्यकान् ।
भूयश्चापि भये सदैव मनुजान् रक्षामि रक्षामि चेति
आनन्दात् त्वमसान्त्वयः किल शिवे ते सुप्रभातं शिवम् ।। 7 ।।

वायुर्वाति सुशीतलः सुखकरः शान्तं नभो वर्तते
पूषोदेति फलन्ति चैव तरवः पुष्यन्ति मल्ल्यादयः ।
उदबुध्यस्व शिवे कटाक्षय जनान् भक्तान् हि रक्षेक्षणे
मातः श्रीमधुराम्बिके सहृदये ते सुप्रभातं शिवम् । । 8 । ।

सर्वे भक्तजनाः सदारशिशुकाः सन्नारिकेलं फलं
ताम्बूलं कमलं सुगन्धि च नवं गव्यं च गन्धं करे ।
धृत्वा त्वां प्रतिपालयन्ति जगतां श्रीमातरं कालिकां
मातः श्रीमधुराम्बिके सुललिते ते सुप्रभातं शिवम् । । 9 । ।

तारानायकशोभिरलमकुटे तापिञ्छवर्णोज्वले
तार्तीयिकविलोचनाग्निमहिते ताम्बूलपूर्णानने
माध्वीकादिमहाभिषेकमुदिते मालाविभूषोज्वले
मातः श्रीमधुराम्बिके शुभकरे ते सुप्रभातं शिवम् । । 10 । ।

व्यादायैव विशालमास्यं अचिरात् भित्वा रिपोः चाप्युरः
पीत्वा शोणितमाशुरक्तवदने रक्तेक्षणे जिह्विके
तार्तीयिकविलोचनेन दितिजान् या भस्मसाच्चाकरोः
मातः श्रीमधुराम्बिके विधिनुते ते सुप्रभातं शिवम् । । 11 । ।

दृष्ट्वा वीर्यं अचिन्त्यं अद्भुततमं विस्मापनीयं सदा
ब्रह्मा-विष्णु-महेश्वरादिमसुराः यां तुष्टुवुः श्रीसुमैः
सा त्वं विश्वजनीनवन्द्यविभवे हैयङ्गवीनाशये
मातः श्रीमधुराम्बिकेऽतिसुलभे ते सुप्रभातं शिवम् । । 12 । ।

द्वाविंशन्मनुभिः सदा सुमहिते श्रीभद्रकालीश्वरि
दुर्गा-लक्ष्मि-सरस्वतीत्यभिधया विख्यातचण्डीश्वरि
शूलोदभासिकराम्बुजे नतजने सर्वस्वदानोद्यते
मातः श्रीमधुराम्बिके सुसुभगे ते सुप्रभातं शिवम् । । 13 । ।

सोमे भार्गववासरेऽपि सुजनैः नानादिगन्तागतैः
तैलाभ्यक्तशिरोभिरेव सततं संसेवितांघ्रिद्वये
मातृणां च सुसप्तभिश्च नवभिः दुर्गादिभिः संवृते
मातः मङ्गलकारिणीष्टवरदे ते सुप्रभातं शिवम् । । 14 । ।

त्वं बाला त्रिपुरा परा सुललिता प्रत्यङ्गिराः शारदा
वाचामीश्वरि चण्डिका च भगला ज्वालामुखी वैष्णवी ।
लक्ष्मीर्नीलसरस्वती च विजया-शाकम्भरी चान्नदा
सर्वाः त्वं मधुराम्बिके विजयसे ते सुप्रभातं शिवम् । । 15 । ।

कामानामथ पूरणैकसुविधौ त्वं कामधेनुः शुभे
भक्तैः चिन्तित सर्वदान सुविधौ चिन्तामणिः त्वं हि नः ।
कांक्षापूरणचातुरी सुमहितः श्रीकल्पवृक्षः स्वयं
मातः श्रीमधुराम्बिके इष्टवरदे ते सुप्रभातं शिवम् । । 16 । ।

सर्वाश्चर्यमयैकचित्रचरिते विस्मापनीयोऽद्य मे
विश्वारातिविनाशनैकनिपुणे विद्यावयोवर्धिनि ।
वेदान्तप्रतिपाद्यमानविभवे विश्वैकजीवातुके
मातः श्रीमधुराम्बिके भयहरे ते सुप्रभातं शिवम् । । 17 । ।

सौमङ्गल्य-सुभर्तृपुत्रसुखदे सौवासिनीपूजिते
सौन्दर्यैकनिधे सुरेन्द्रविनुते सौभाग्यसंवर्धिनि ।
सौशील्यादिगुणप्रदे च नमतां सत्सौमनस्यप्रदे
मातः श्रीमधुराम्बिके श्रुतिनुते ते सुप्रभातं शिवम् । । 18 । ।

वीणा-वेणु-मृदङ्ग-नादयमुदिते वीणामुनीन्द्रस्तुते
श्रीदुर्गापरसूक्तमन्त्रसुलभे वाणी-रमा-वीजिते ।
दुर्गा-लक्ष्मि-सरस्वतीति विनुते कामेशवामाङ्गके
मातः श्रीमधुराम्बिके सुललिते ते सुप्रभातं शिवम् । । 19 । ।

दीपं दीपयतीह यच्च समये श्रीसोमवारे पुनः
तत् शुक्रावधि जाज्वलत्यतितरां चैतन्महत्त्वं तव
तल्लिप्तं च सुचन्दनं सुकुसुमं यच्चार्चितं पादयोः
नैव ग्लाम्यति सर्वशक्तिभरिते ते सुप्रभातं शिवम् । । 20 । ।

संप्राप्तास्तव सन्निधिं हि कृपया संप्राप्नुवन्ति ध्रुवं
चेतोहारि सुसुन्दरं निजपतिं विद्यावयोभास्वरं
सौमङ्गल्यसमृद्धिं आशु ललनाः विद्यां च बालाः धनं
सर्वत्रैव जयं सदा सुमधुरे ते सुप्रभातं शिवम् । । 21 । ।

किं वा दुष्करमम्बिके तव पदद्वन्द्वैकसक्तात्मनां
किं वा दुर्लभमस्ति तावकमनुं जप्तुः सदा ध्यायिनाम् ।
किं वा दुर्जयमस्ति रक्तकुसुमैः नित्यार्चनां कुर्वतां
मातः श्रीमधुराम्बिके इष्टवरदे ते सुप्रभातं शिवम् । । 22 । ।

दात्री त्वं निखिलानि चैहिकसुखान्यातृप्ति वन्दारुके
दास्यन्ती सकलं मनोरथफलं चामुष्भिकं देहिनाम् ।
सालोक्यादिचतुष्टयं च सहसा दत्त्वाऽनुगृह्णासि नः
मातः श्रीमधुराम्बिके इष्टवरदे ते सुप्रभातं शिवम् । । 23 । ।

सूर्याचन्द्रमसौ तथा कुजबुधौ जीवश्च शुक्रः शनिः
राहुः केतुरभीष्टनित्यवरदाः योगाश्च तारागणाः ।
श्रीकालीचरणारविन्दपतितं नो पीडयन्ति ध्रुवं
श्रीनिःश्रेयसदायिके सुमधुरे ते सुप्रभातं शिवम् । । 24 । ।

सर्वेषां च मनःप्रशान्तिमधुना दत्त्वाऽनुगृह्णीष्व नः
मायामोहितजन्तुजातमधुना विज्ञानपूर्णं कुरु ।
सर्वत्रैव चकास्तु भारततले शान्तिः प्रशान्तिः सुखं
मातः श्रीमधुराम्बिके सुवरदे ते सुप्रभातं शिवम् । । 25 । ।

ज्वालामालिनि चण्डिके सुमधुरे सन्द्रान्तरङ्गे सदा
अज्ञानात् कृतमन्तुजालमधुना त्वं वै क्षमस्वाम्बिके
नावा सिन्धुमिवाद्य तारय जनं संसारवारांनिधेः
मातः श्रीमधुराम्बिके सकरुणे ते सुप्रभातं शिवम् । । 26 । ।

साम्राज्ञीपुर (सिरुवाच्चूर)वासिनी भगवती श्रीमाधुरी कालिका
सुप्रातः प्रपठेत् उषस्यपि मुदा यो वा नरः प्रत्यहं
तं वै रक्षति सान्द्रनैजहृदया मातेव वात्सल्यतः
मातः श्रीमधुराम्बिके सुललिते ते सुप्रभातं शिवम् । । 27 । ।

देवि त्वां शरणं गतोऽस्मि सततं नान्या गतिस्त्वां विना
त्वं मातासि पिता तथैव सहजः बन्धुश्च पुत्री सुतः
सर्वस्वं हि मम त्वमेव सिरुवाच्चूर राज्ञि रक्षेक्षणे
पाह्यस्मान् सकुटुम्बकान् सुमधुरे ते सुप्रभातं शिवम् । । 28 । ।

सप्तविंशतिसंख्याक-सुप्रातकमलैः शुभैः ।
त्वामर्चयामि मधुरे प्रसीद वरदा भव । । 29 । ।